

प्रादेशिक समाचार

दिनांक – 28.02.2026 (संध्या-1900 बजे)

मुख्य समाचार

- प्रधानमंत्री नरेंद्र मोदी ने गुजरात में माइक्रॉन सेमीकंडक्टर संयंत्र का किया उद्घाटन, युवाओं के लिए बढ़ेंगे रोजगार के अवसर।
- राज्यभर में निकाय चुनाव के बाद महापौर और वार्ड वार्षदों ने निकाला विजय जुलूस, धनबाद महापौर के लिए मतगणना जारी, संजीव सिंह 20 हजार वोट से चल रहे आगे।
- राज्यपाल संतोष कुमार गंगवार ने रांची में डीडी संवाद कार्यक्रम को किया संबोधित, राज्य के समग्र विकास के लिए सामूहिक प्रयास पर दिया जोर।
- पश्चिमी सिंहभूम, सरायकेला, पलामू समेत कई जिलों का अधिकतम तापमान 34 डिग्री सेल्सियस पहुंचा, राज्यभर में अगले 5 दिनों तक शुष्क रहेगा मौसम, बढ़ेगी गर्मी।
- 16वीं हॉकी इंडिया सब जूनियर राष्ट्रीय महिला और पुरुष हॉकी चैंपियनशिप के लिए झारखंड के खिलाड़ियों का रांची में 15 मार्च को होगा चयन।

प्रधानमंत्री नरेन्द्र मोदी ने आज गुजरात के साणंद में माइक्रोन सेमीकंडक्टर टेक्नोलॉजी इंडिया प्राइवेट लिमिटेड की सेमीकंडक्टर असेंबली, टेस्ट और पैकेजिंग-ए.टी.एम.पी सुविधा का उद्घाटन किया। यह सुविधा देश के सेमीकंडक्टर विनिर्माण क्षेत्र में एक महत्वपूर्ण उपलब्धि है। इससे युवाओं के लिए रोजगार के द्वार खुलेंगे। इस अवसर पर प्रधानमंत्री ने कहा कि भारत में आयोजित इंडिया एआई इम्पैक्ट समिट ने पूरी दुनिया को प्रभावित किया है।

एयर इंडिया ने पश्चिम एशिया के कुछ हिस्सों में उत्पन्न स्थिति को देखते हुए सभी गंतव्यों के लिए सभी उड़ानें निलंबित कर दी हैं। एयर इंडिया ने कहा कि यात्रियों को हर संभव सहायता दी जाएगी। एयर इंडिया ने यात्रियों से आधिकारिक वेबसाइट पर अपनी उड़ान की स्थिति देखने का आग्रह किया है।

नगर निकाय चुनाव का परिणाम आने के बाद राज्यभर में विजय जुलूस निकालने का दौर चल रहा है। राजधानी रांची में महापौर रौशनी खलखो के समर्थन में विजय जुलूस निकाला गया। इस जुलूस में केंद्रीय रक्षा राज्य मंत्री संजय सेठ, हटिया विधायक नवीन जायसवाल समेत कई भाजपा नेता शामिल हुए। रांची नगर निगम में महापौर पद भाजपा समर्थित रोशनी खलखो की जीत पर सांसद संजय सेठ ने कहा कि यह विकास का विजय है।

उधर मेदिनीनगर में भाजपा समर्थित मेयर अरुणा शंकर की जीत पर विजय जुलूस निकाला गया।

लोहरदगा में नव निर्वाचित नगर परिषद अध्यक्ष अनिल उरांव ने शहर में विजय जुलूस निकालकर लोगों का आभार प्रकट किया।

नगर निकाय चुनाव के बाद जिला प्रशासन ने शपथ ग्रहण और डिप्टी मेयर चुनाव को लेकर तैयारी शुरू कर दी है। गिरिडीह के उपायुक्त राम निवास यादव ने बताया कि गिरिडीह नगर निगम, बड़की सरैया नगर पंचायत और धनवार नगर पंचायत के निर्वाचित सदस्यों का शपथ ग्रहण सोलह से अट्टारह मार्च के बीच किया जाएगा। उन्होंने बताया कि निर्वाचित पार्षदों के द्वारा डिप्टी मेयर का चुनाव सोलह मार्च को किया जाएगा।

साउंड बाइट-डीसी, गिरिडीह ऑन तैयारी-16 सेकेंड

धनबाद नगर निगम में महापौर पद के लिए हुए चुनाव के बाद मतों की गिनती जारी है। झरिया के पूर्व विधायक संजीव सिंह अपने निकटतम प्रतिद्वंद्वी चंद्रशेखर अग्रवाल से बीस हजार से अधिक वोटों से आगे चल रहे हैं। अबतक कुल पांच राउंड की गिनती पूरी हो चुकी है, संजीव सिंह को अबतक कुल सड़सठ हजार दो सौ चार मत प्राप्त हुए हैं, जबकि चंद्रशेखर अग्रवाल को अब तक सैंतालीस हजार दो सौ संतानबे वोट मिले हैं।

दूरदर्शन केंद्र रांची यानी डीडी झारखंड की ओर से आज डीडी संवाद कार्यक्रम का आयोजन किया जा रहा है। इस मंच पर राज्य के ज्वलंत मुद्दों, विकास योजनाओं और सामाजिक सरोकारों पर चर्चा हो रही है। कार्यक्रम में विभिन्न क्षेत्रों के विशेषज्ञ और नीति निर्धारक शामिल हैं। राज्यपाल संतोष कुमार गंगवार ने कार्यक्रम को संबोधित करते हुए कहा कि झारखंड राज्य प्राकृतिक संसाधनों में अग्रणी है। हमारा राज्य जिस सक्रियता से आगे बढ़ रहा है, उससे प्रधानमंत्री नरेंद्र मोदी का विकसित भारत का विजन साकार होगा।

राज्यपाल संतोष कुमार गंगवार से जेएलकेएम नेता देवेन्द्र नाथ महतो ने मुलाकात कर एयर एंबुलेंस दुर्घटना मामले में पीड़ित परिवारों को न्याय दिलाने की मांग उठाई है। लोक भवन के बाहर पत्रकारों से बातचीत करते हुए उन्होंने पीड़ित परिवार के लिए ढाई करोड़ रुपये के मुआवजे की मांग की।

गढ़वा व्यवहार न्यायालय में जिला विधिक सेवा प्राधिकार की ओर से मासिक लोक अदालत का आयोजन किया गया। इसमें एक सौ अट्ठासी वादों का निष्पादन किया गया। साथ ही कुल आठ लाख छियासी हजार रुपये राजस्व की भी प्राप्ति हुई।

राज्यभर में अगले पांच दिनों तक मौसम शुष्क रहेगा और गर्मी बढ़गी। मौसम विभाग के अनुसार न्यूनतम तापमान में भी दो से तीन डिग्री सेल्सियस तक की बढ़ोतरी हो सकती है। कल सुबह कुहासा और आंशिक बादल छाये रहेंगे। आज पश्चिमी सिंहभूम और सरायकेला पलामू समेत कई जिलों का अधिकतम तापमान चौतीस दशमलव चार डिग्री सेल्सियस रिकार्ड किया गया, जबकि पलामू, बोकारो और पूर्वी सिंहभूम का तापमान भी तैंतीस डिग्री सेल्सियस से अधिक रिकार्ड किया गया।

मुख्यमंत्री हेमन्त सोरेन से राष्ट्रमंडल शतरंज चैंपियनशिप 2025 अंडर-14 के स्वर्ण पदक विजेता अधिराज मित्रा ने मुलाकात की। जमशेदपुर के लोयला स्कूल के आठवीं कक्षा के छात्र अधिराज ने मलेशिया में आयोजित प्रतियोगिता के अपने अनुभव साझा किए, जिसमें राष्ट्रमंडल देशों के शीर्ष खिलाड़ियों ने भाग लिया था। मुख्यमंत्री ने अधिराज को बधाई देते हुए उनके उज्ज्वल भविष्य की कामना की और राज्य के खिलाड़ियों की प्रतिभा की सराहना की।

16वीं हॉकी इंडिया सब जूनियर राष्ट्रीय महिला और पुरुष हॉकी चैंपियनशिप के लिए 15 मार्च को झारखंड के खिलाड़ियों का चयन किया जायेगा। यह चयन ट्रायल रांची के मोरहाबादी स्थित मरांग गोमके जयपाल सिंह मुंडा अंतर्राष्ट्रीय हॉकी स्टेडियम में होगा। चयनित खिलाड़ी रांची में एक से 12 अप्रैल तक आयोजित 16वीं हॉकी इंडिया सब जूनियर राष्ट्रीय महिला हॉकी चैंपियनशिप 2026 तथा बिहार के राजगीर में आयोजित 16वीं हॉकी इंडिया सब जूनियर राष्ट्रीय पुरुष हॉकी चैंपियनशिप 2026 में भाग लेंगे।

*****समाप्त*****